



THE PROFESSIONAL CENTRE
SLIEMA ROAD
GZIRA GZR 1633 - MALTA

TEL./FAX. (+356) 2131 4265
EMAIL. kamratalperiti@go.net.mt
WEBSITE. www.ktpmalta.org

K A M R A T A L - P E R I T I

*To support members of the profession in achieving excellence in their
practice of architecture and engineering in the interest of the community*

STQARRIJA GĦALL-ISTAMPA 17/17

6 ta' Diċembru 2017

Kultura ta' impunità fl-Awtorità tal-Ippjanar

Matul l-aħħar ġimagħtejn, il-Kamra tal-Periti, flimkien ma' diversi NGOs, ħarġu numru ta' stqarrijiet rigward it-twaqqiegħ ta' żewġ binjiet spefiċi ta' valur arkitettoniku, storiku u kulturali, il-bini ta' l-ex-Sea Malta / NAAFI fil-Marsa, u Villa San Injazju f'San Ġiljan.

L-iktar aspekk ta' tħassib u li f'dawn il-każijiet, it-twaqqiegħ seħħ bil-barka, jew ta' l-inqas frott inkompetenza, ta' l-Awtorità tal-Ippjanar, li aġixxiet b'mod li jmur kontra l-obbligi legali tagħha, b'disrispett għall-proċeduri stabbiliti, u b'attitudni fejn ħarġet stqarrijiet foloz u b'nofs veritajiet sabiex tiddefendi lilha nnifisha.

Fil-każ tal-bini tal-ex-Sea Malta, l-Awtorità approvat it-twaqqiegħ ta' parti sostanzjali ta' dan il-bini mibni fi stil Modernist, wara li pproċessat applikazzjoni taħt l-Avviz Legali 258/2002 dwar it-tneħħija ta' periklu, u b'mod li jmur kontra l-provedimenti ta' l-Avviz Legali stess. Fil-fatt, l-unika ġustifikazzjoni li ngħatat sabiex inħareġ il-permess kien li l-istat li kien fih il-bini kien ser jiswa wisq flus sabiex jitranga u għalhekk ma kienx "financially feasible" li jissewwa. Jekk il-prezz tal-preżervazzjoni tal-wirt tagħna isir ġustifikazzjoni għat-twaqqiegħ, verament ser naslu sabiex neqirdu għal kollox dan il-wirt ta' pajjizna.

Il-Kamra tal-Periti rrapportat dan il-każ lill-Kummissarju għall-Ambjent u l-Ippjanar fl-Uffiċju ta' l-Ombudsman. Fl-24 ta' Novembru 2017, il-Kummissarju kiteb lill-Kap Eżekuttiv ta' l-Awtorità tal-Ippjanar u liċ-Chairman tal-Bord tal-Ippjanar, fejn starr li investigazzjoni preliminarja tal-każ irrilevat li kien hemm diversi anomaliji fl-ipproċessar tal-permess u saħaq li tali permess għandu jġi sospiż b'mod immedjat sakemm isiru ċerti verifiki mill-Awtorità. Qal ukoll li l-permess għandu jġi rrevokat. Skond informazzjoni li għandha l-Kamra, l-Awtorità għadha ma tatx tweġiba għal din il-korrispondenza, wisq inqas ħadet l-azzjonijiet li rrakomanda l-Kummissarju.

Sfortunatament dan il-bini issa safa mbiċċer frott in-nuqqas tal-Awtorità li tagħraf l-iżball tagħha, li nrorat sejñiet ripetuti sabiex jitwaqqf u x-xoġħlijiet, u billi nrorat għal kollox l-investigazzjoni tal-Kummissarju. Dan l-aġir jista' jġi deskritt biss bħala tal-mistħija, u sinjal ċar li l-Awtorità taħseb li hi 'l fuq mill-liġi.

Villa San Injazju wkoll sferat vittma tat-twaqqiegħ, b'filmati li ġew ppublikata fuq is-social media matul l-aħħar jiem li juru d-distruzzjoni ta' partijiet mill-villa, b'mod li jmur kontra r-regolamenti tal-bini, ir-regolamenti dwar is-saħħa u s-sigurta', u b'mod li jmur kontra l-permess li ħarġet l-Awtorità, li wkoll kien fih diversi nuqqasijiet. F'dan il-każ, l-Awtorità tal-Ippjanar approvat li jsiru ċerti xoġħolijiet

skond kif ordnat il-Qorti iktar kmieni din is-sena, iżda meta nbeda x-xogħol u ġew irrapurtati lill-Awtorità, din ma ħarġitx Notifika ta' Twaqqif (stop notice), u Notifika ta' Infurzar (Enforcement Notice), u ma ddikjaratx il-permess maħruġ bħala null u invalidu skond kif jippermetti l-Avviż Legali meta kien ċar li x-xogħolijiet ma kienux konformi mal-permess maħruġ u l-kundizzjonijiet imposti. Minflok, minħabba li ma ħaditx l-azzjonijiet neċessarji, it-twaqqieġh ta' dan il-bini kompli qisu ma ġara xejn.

Dawn iż-żewġ eżempji huma ta' tħassib kbir. L-Awtorità tal-Ippjanar għandha responsabbiltà lejn is-soċjetà li tassigura li l-liġijiet li topera taħthom jiġu rrispettati, b'mod speċjali li tassigura li żvilupp ma jipperikolax il-wirt mibni li iktar ma jmur iktar qed jonqos. U wkoll ta' tħassib li, sakemm bini ma jkunx speċifikament skedat, l-Awtorità donna tinjora kull aspett li jimmerita konservazzjoni, meta hi l-Awtorità nnifisha li hi responsabbli għall-iskedar, u meta għandha tikkunsidra l-aspetti kollha meta tkun qiegħda tipproċessa applikazzjoni għall-iżvilupp. Dan in-nuqqas ta' skedar qiegħed jitqies bħala liċenzja sabiex jinqered dak li baqa' mill-wirt fraġli ta' pajjiżna, li jmur ferm lil hinn mill-lista formali ta' bini skedat.

Dan il-pajjiż għandu ħafna regoli fuq il-karta, ħafna drabi mhux ikkoordinati; u għalhekk huwa faċli li dawn jiġu nJORATI b'impunità. Meta naraw lil min iħaddan il-kultura ta' l-impunità, infittxu l-protezzjoni tal-liġi – f'dan il-każ, huma dawk li għandhom id-dover li jħarsu l-liġi li huma dawk li qegħdin jiksruha, u dan kontra l-obbligi tagħhom bħala uffiċjali pubbliċi.

F'pajjiżi ohra, meta bini ta' valur jitwaqqa' mingħajr permess maħruġ skond ir-regolamenti, il-Qrati jORDNaw li dan jerga' jinbena kif kien. Nistennew li tittiehed azzjoni immedjatata sabiex jiġi żgurati li s-sitwazzjonijiet deskritti hawn jiġu TRANGATI, u li jitteħdu l-miżuri neċessarji sabiex jiġi ssalvagwardat il-wirt storiku tagħna minn iktar distruzzjoni bl-iskuża ta' żvilupp.